



MALTA

TRIBUNAL TA' REVIŻJONI AMMINISTRATTIVA
MAGISTRAT DR. CHARMAINE GALEA

28 ta' Ottubru, 2022

Rikors Numru 33/2022

Claire Abela

Vs

Awtorità tal-Artijiet

It-Tribunal,

Ra r-rikors ta' **Claire Abela** ipprezentat fit-28 ta' April, 2022, li permezz tiegħu ppremettiet is-segwenti:-

Illi l-Awtorità intimata aċċettat l-offerta tar-rikorrenti ta' sitta u tmenin ef u tmien mija u tmienja u tmenin euro (€ 86,888) magħmula skond l-Avviż Nru 16 tat-18 ta' Frar 2022 għall-bejgħ tale quale ta' Sit li jiffirma parti minn fond f'Nru 1 u parti minn żewġ garaxxijiet bla numru, Triq il-Kabiri kantuniera ma' Triq Nazzareno Sammut, Il-Qrendi murija bl-aħmar u bid-dettalji kollha fuq il-pjanta P.D. 2012_625_A_1_A, kopja ta' liema ittra hija hawn annessa u mmarkata bħala Dok. A.

Illi permezz tal-ittra tal-aċċettazzjoni tal-offerta, ir-rikorrenti giet infurmata illi mal-iffirmar tal-kuntratt relattiv, l-esponenti kellha tħallas:

- i. L-ammont ta' mitjen u ħamsa u disgħin euro (€ 295) lill-Awtorità bħala stima tal-periti, kif hemm inniżżel fi klawzola 8 tal-kundizzjonijiet tal-offerta, u kif ukoll;*
- ii. L-ammont ta' kumpens għall-okkupazzjoni illegali li jkopri mis-sena 2001 sas-sena 2021 li jammonta għal tlieta u sittin elf u mija u wieħed u sittin euro u sebgha u sebghin ċenteżmu (€ 63,161.77), l-ammont*

għas-sena 2022 (b'rata ta' € 3,475.52 is-sena) jinħadem pro rata skond meta jiġi ffirmat il-kuntratt.

Illi l-esponenti taċċetta illi takkwista bl-offerta illi għamlet u li tħallas l-ispejjeż tal-istima peritali, madanakollu l-esponenti ħassitha aggravata minn din id-deċiżjoni li tħallas l-ammont mitlub bħala kumpens għall-okkupazzjoni illegali u għalhekk qed tippreżenta dan l-umli appell.

Illi l-aggravju tal-esponenti huwa ċar u manifest għaliex kwalsiasi ammont marbut ma` okkupazzjoni illegali huwa preskritt bid-dekors ta' ħames ai termini tal-Art 2156(f) tal-Kap 16 tal-Liġijiet ta' Malta u għaldaqstant ċertament li l-Awtorità ma tistax tippretendi ħlas ta' ammonti li jmorru lura iktar minn ħames qabel id-data tal-ittra tal-Aċċettazzjoni tal-Offerta li kienet l-ewwel interpellazzjoni li saret f'dan is-sens.

Illi għar-raġunijiet premissi, d-deċiżjoni amministrattiva li fuqha hija bbażata hija kjarament abbusiva u llegali.

Għaldaqstant, għar-raġunijiet premissi, l-esponenti jitlob bir-rispett lil dan l-Onroabbli Tribunal li jogħġbu prevja li jingħataw id-dikjarazzjonijiet u l-provvedimenti opportuni:

- i. Jiddikjara u jiddeċiedi li t-talba għall-ħlas tal-okkupazzjoni illegali da parti tal-esponenti kif magħmula fl-Ittra tal-Aċċettazzjoni tal-Offerta datata 8 t'April 2022 hija preskritta bid-dekors ta' ħames snin ai termini tal-Art 2156(f) tal-Kap 16 għas-snin 2001 sa 2016.*

Ra r-risposta tal-Awtorità tal-Artijiet ippreżentata fil-5 ta' Mejju, 2022, li permezz tagħha eċċepiet is-segwent:-

- 1. Illi d-deċiżjoni tal-Awtorità risponenti kif notifikata lir-rikorrent Lawrence Azzopardi permezz tal-ittra tagħha datata 16 ta' Diċembru, 2021 hija waħda ġusta, korretta u skond il-liġi u għalhekk għandha tiġi konfermata u r-rikors preżentat mir-rikorrent għandu jiġi miċħud bl-ispejjeż, u dan għar-raġunijiet li se jiġu hawn imtennija.*
- 2. Illi, bis-sentenza mogħtija fis-17 ta' Settembru, 2012, konfermata fil-mertu mill-Qorti tal-Appell Kriminali b'sentenza mogħtija fis-26 ta' Jannar, 2017 (għalkemm il-piena giet ridotta għal sentenza ta' priġunerija sospiża), ir-rikorrent gie misjub ħati ta' reat bi vjolazzjoni ta' waħda mill-provvedimenti ta' Regolament 9(1)(a) tal-Legislazzjoni Sussidjarja 499.68, liema regolament huwa applikabbli għal permess ta' xufier a tenur ta' Regolament 41 tal-imsemmi L.S. 499.68.*

3. Illi, konsegwentement, id-deċiżjoni tal-Awtorita' risponenti hija deċiżjoni korretta u mogħtija in konformita' u b'applikazzjoni tal-provvedimenti tal-liġi viġenti u għalhekk ma tistax u m'għandhiex tiġi revokata. Għaldaqstant dan l-Onorabbli Tribunal bl-ebda mod ma jista' jilqa' l-appell interpost għaliex dan jista' jsir biss billi tmur espressament kontra d-dispożizzjonijiet tal-liġi. Bid-dovut rispettt din mhix kwistjoni li l-każ jiġi trattat b'aspett umanitarju iżda għandha neċessarjament tiġi applikata l-liġi.
4. Illi għalhekk it-talbiet tar-rikorrent appellant Lawrence Azzopardi għandhom jiġu miċħuda bl-ispejjeż kontra tiegħu.

Ra d-dokumenti kollha pprezentati;

Sema' t-trattazzjoni;

Ra li r-rikors tħalla għal-lum għal sentenza.

Ikkunsidra:

Illi r-rikorrenti ħassitha aggravata b'deċiżjoni tal-Awtorita' intimata kif kontenuta f'ittra datata 8 ta' April, 2022, li permezz tagħha giet infurmata li l-offerta tagħha għax-xiri ta' sit ġewwa l-Qrendi kienet giet aċċettata b'dana illi **kellha tħallas kumpens għall-okkupazzjoni illegali mis-sena 2001 sal-2021 fl-ammont ta' tlieta u sittin elf, mija u wiehed u sittin ewro u sebgha u sebghin ċenteżmu (€63,161.77).**

Illi l-aggravju prinċipali huwa li t-talba għall-ħlas tal-kumpens għall-okkupazzjoni illegali hija preskritta bid-dekors ta' ħames snin ai termini tal-artikolu 2156 (f) tal-Kodiċi Ċivili li jgħid is-segwent:

“l-azzjonijiet għall-ħlas ta' kull kreditu iehor li ġej minn operazzjonijiet kummerċjali jew minn hwejjeġ oħra meta l-kreditu ma jkunx jaqa' skond din il-liġi jew liġijiet oħra, taħt preskrizzjoni aqsar jew ma jkunx jirriżulta minn att pubbliku.”

Illi l-Awtorita' intimata, fir-risposta tagħha, illimitat ruhha biex tghid li hija aġixxiet skont il-liġi u *policies* viġenti. Di fatti Ronald Psaila, *Manager* fl-Awtorita' intimata, esebixxa l-*policy* relattiva fir-rigward tal-multa li l-Awtorita' għandha timponi f'każijiet ta' okkupazzjoni illegali ta' art pubblika.¹ Illi giet esebita wkoll is-sejħa għall-offerti fejn f'kundizzjoni 7 hemm stipulat is-segwent:

¹ A fol. 29

7. L-Awtorità tal-Artijiet tiriserva d-dritt illi titlob kumpens għal kwalunkwe użu jew okkupazzjoni illegali illi jkun sar fil-passat għar-rigward ta' din il-proprjeta'. Dan il-kumpens għall-okkupazzjoni illegali illi tkun saret, jiġi kkalkulat daqs li kieku din il-proprjeta' kellha tiġi mikrija bil-prezz tas-suq. Il-multa għandha tiġi kkalkulata daqs li kieku l-proprjeta' kienet ser tinkera fuq is-suq b'mod volontarju.

F'dawk il-każijiet fejn il-proprjeta'/sit tkun ser tinbiegħ, għandu jkun stabbilit il-valur tal-kirja bħala 4% tal-valur minimu ddikjarat fis-sejha u mbagħad il-Perit għandu jnaqqas dan il-valur sena b'sena skond l-Indiċi tal-Inflazzjoni sas-sena li fiha tkun bdiet l-okkupazzjoni illegali.

F'dawk il-każijiet fejn il-proprjeta'/sit tkun ser tiġi trasferita b'kera jew b'ċens, l-ewwel ammont tal-multa għandu jkun il-valur minimu tal-kirja jew taċ-ċens ddikjarat fis-sejha u mbagħad il-Perit għandu jnaqqas dan il-valur sena b'sena skont l-Indiċi tal-Inflazzjoni sas-sena li fiha tkun bdiet l-okkupazzjoni illegali. L-ammont tal-multa għandu jkun l-ammont totali tal-kirja stabbilita għas-snin kollha tal-okkupazzjoni illegali.

Kwindi, dak li r-rikorrent stqarret fl-affidavit tagħha, u cioè` illi mat-tender document imkien ma kien hemm indikat li kien ser ikun dovut xi h̄las ta' kumpens minhabba okkupazzjoni illegali tal-art huwa fattwalment skorrett.

Ikkunsidra:

Illi t-Tribunal josserva illi ma hemmx kontestazzjoni li r-rikorrenti fil-fatt kienet tokkupa l-art in kwistjoni mis-sena, 2001. Lanqas ma jirriżulta li hemm kontestazzjoni dwar il-komputazzjoni li għamlet l-Awtorita` fir-rigward tal-h̄las rikjest għall-okkupazzjoni illegali, għalkemm fl-affidavit tagħha r-rikorrent tishaq illi mkien fit-tender document ma kien hemm indikat il-mod li bih kienet qiegħda tiġi stmata l-art in kwistjoni, argument li fl-opinjoni tat-Tribunal mhuwiex korrett stante li f'kundizzjoni numru 7 dan kollu ġie indikat. L-uniku kontestazzjoni hija li r-rikorrenti tishaq illi l-Awtorita` tista' biss titlob h̄las għall-istess okkupazzjoni għal dawn l-aħħar h̄ames snin.

Illi dan it-Tribunal jagħmel referenza għas-sentenza fl-ismijiet **Antonio Ruggier vs Milica Micovic** deċiża mill-Prim'Awla tal-Qorti Ċivili fil-21 ta' April, 2017, fejn intqal hekk:

Skont l-Art 2109(1) tal-Kap 16 –

“Ir-rinunzja għall-preskrizzjoni tista` tkun espressa jew taċita”.

Skont l-Art 2109(2) tal-Kap 16 –

“Ir-rinunzja taċita tiġi minn fatt li jissoponi l-abbandun tal-jedd akkwistat”.

Ir-rinunzja f'dawn iċ-ċirkustanzi trid tkun waħda ċara u inekwivoka. U rinunzja taċita timmanifesta ruħha biss f'ċirkustanzi li jippresupponu dan l-abbandun b'mod ċar u inekwivoku.

*Kif ingħad fil-każ **Id-Direttur tar-Registru Pubbliku vs HSBC Bank Malta p.l.c** deċiż fl-1 ta' Lulju 2014²–*

*“Fis-sentenza tagħha tat-30 ta' Mejju 2003 fil-kawża **“Is-soċjeta kummerċjali Dominic Department Stores Limited vs Is-soċjeta kummerċjali Malta Dairy Products Limited”** il-Qorti tal-Appell qalet hekk :-*

14. L-Artikolu 2133 tal-Kodiċi Ċivili jgħid hekk: “Il-preskrizzjoni tinkiser jekk id-debitur jew il-pussessur jagħraf il-jedd tal-parti li kontra tagħha dik ilpreskrizzjoni kienet bdiet miexja.”

*Fis-sentenza mogħtija minn din il-Qorti ta' l-Appell tat-30 ta' Mejju 1952 filkawża fl-ismijiet **Carmelo Micallef vs Brigadier John Belle Mc Canee noe.** jingħad hekk: “Illi r-rikonjizzjoni interruttiva għar-rinunzja għall-preskrizzjoni kompita tista' tkun diretta u espressa, b'dikjarazzjoni formali tal-volonta' li jiġi rikonoxxut id-dritt; tista' tkun diretta u taċita, b'fatti li fihom infushom immedjatament juru dik il-volonta'; u tista' tkun indiretta jew preżunta, dedotta minn fatti konkludenti inkompatibili malvolonta' tal-preskriventi li jikkontesta leżistenza u l-eżerċizzju tad-dritt. Ir-rinunzja taċita hi kwistjoni tal-volonta' preżunta tad-debitur, u kwindi **ma hemmx rinunzja jekk hu jesprimi ruħu b'mod li jimmanifesta pjuttost l-intenzjoni li ma jirrikonoxxix id-dritt,**³*

*Ma hemmx dubju li, kif jgħidu Marcade' u Pont (Spiegaz. Teor. Prat. Cod.Nap., XI. P. 190, para. 179), “..... **nel caso di contesa sulla circostanza della esistenza della ricognizione, la prova appartiene a colui che la invoca**⁴.....”*

*Biex l-attijiet tad-debitur jiġu nterpretati bħala rikonoxximent, jeħtieġ li jkunu univoci Il-Baudry- Lacantinerie (Tratt. Teor. Prat. Dto. Civ., pag. 393 et seq) jikkontempla diversi każijiet fejn tidhol il-kwistjoni tar-rikonoxximent, u jgħid (ara nota (3) pag. 393) illi:- **“Dei semplici colloqui tra creditori e debitori non potrebbero evidentemente implicare il riconoscimento del debito”**⁵.*

*Fis-sentenza li tat din il-Qorti (PA/NC) fil-kawża **“Perit Joseph Barbara et vs Segretarju tal-War Damage Commission”** ingħad hekk :-*

Illi l-Artikolu 2133 tal-Kap.16 jiddisponi li “Il-preskrizzjoni tinkiser jekk iddebitur jew il-pussessur jagħraf il-jedd tal-parti li kontra tagħha dik ilpreskrizzjoni kienet bdiet miexja”.

*“Kif josserva l-Laurent ir-rikonoxximent huwa rinuzia ` Chi riconosce I diritti del creditore fa una rinuncia il riconoscimento implica una rinunzia; coll` ammettere il diritto della persona contro la quale si sta prescrivendo io rinuncio a valermi del tempo già corso a mio profitto`. Il-ġurisprudenza maltija [Prim Awla **Farrugia vs Perini**] ikkunsidrat l-interruzzjoni anki bħala `l` abdicazione di un diritto` [App.Civ. **Alfred Brownrigg vs Giuseppe Fenech**].*

² Rik Nru 1192/12

³ Enfasi tal-Qorti

⁴ Enfasi tal-Qorti

⁵ Enfasi tal-Qorti

[.....]

F` dan ir-rigward huwa rilevanti dak li osservat l-Onorabbli Qorti tal-Appell fil-kawża **Anthony Guillaumier vs Joseph Cassar Aveta** fis-sens li trattattivi bi skop ta` transazzjoni jinterrompu l-preskrizzjoni u jgħatu fundament għarrinuzja interruttiva taçita tal-istess “reggiandosi negli effetti la rinunzia alla prescrizione alla ricognizione, sia pure tacita, del proprio debito sull fondamento che il debitore quando si presta alle trattative, riconosce la sussistenza delle pretese e fa` abbastanza perche` il precetto [tal-liçi] sia sodisfatto [Vol.XXIV.II.589; XXXII.I.639; XVIII.II.621; XLII.I.153]”

...

In tema legali jiçi osservat li l-liçi tistipula li “Tista` ssir rinunzja għall-preskrizzjoni già akkwistata” [Art.2108(2)] u fl-Artikolu sussegwenti tgħid hekk: “(1) Ir-rinunzja għall-preskrizzjoni tista` tkun espressa jew taçita; (2) Irrinunzja taçita tiçi minn fatt li jissoponi l-abbandun tal-jedd akkwistat”.

Illi r-rinunzja leçita għad-dekorriment tal-perijodu preskrittiv estintiv ta` l-azzjoni trid tirriżulta “da un fatto che suppone l`abbandono del diritto acquistato....Comunque sia, non potrebbe esservi dubbio sul pensiero della Corte..... La volonta` taçita` deve essere tanto certa quanto la volonta` espressa..... il fatto deve essere di tale natura, che non lasci nessun dubbio sulla intenzione di abbandonare il diritto acquisito colla prescrizione”. Fi kliem ieħor ir-rinunzja għall-preskrizzjoni trid tikun riżultat ta` attijiet jew fatti li ma jistgħux jfissru jew jittieħdu b` haça oħra hliief bhala rinunzja jew ammissjoni [Vol.XXIX.I.326]. Fil-każ ta` dubbju l-apprezzament għandu jwassal għall-konvinçiment kontra r-rinunzja u mhux favur.”

Din il-Qorti stess fil-każ **Nazzareno Calleja vs A.X.T Properties Limited et deçiż fid-29 ta` Jannar 2016**⁶ ukoll elenkat rassenja estensiva ta` ġurisprudenza in materja –

“Deçiżjoni oħra li għaliha għamel referenza l-kjamat in kawża hija dik ta` **Mizzi vs Camilleri** deçiża mill-Qorti tal-Appell Inferjuri datata 20 ta` Ottubru, 2004, Appell Ċivili Numru 1590/1998/1. F`din is-sentenza l-Qorti għamlet studju akkurat tal-prinçipji u l-elementi li għandhom iwasslu għar-rinunzja tal-preskrizzjoni minħabba rikonoxximent tad-debitu u ziedet tgħid li tali rikonoxximent minħabba li jgħib miegħu l-abbandun ta` dritt akkwisitiv jinhtieġ li jkun wieħed çar u inekwivoku u li “fejn jeżisti dubju serju (għal dan) għandu jmur favur dak li kontra tiegħu tkun qegħda tiçi akkampata rinunzja għaddritt”. (**Kolleż. Vol XXXIII pl p44**). F`din is-sentenza l-Qorti kienet fil-fatt qed teżamina r-rinunzja tal-preskrizzjoni fejn ikun hemm trattattivi u negozjati bejn il-partijiet; sostniet il-Qorti li dawn ma jwasslu qatt għar-rinunzja tal-preskrizzjoni.

Fin-nota ta` referenzi tal-istess kjamat in kawża nsibu wkoll referenza għaddeçiżjoni tal-Qorti tal-Appell Ċivili Inferjuri fl-ismijiet **Austin Psaila vs Lothar Slabick** deçiża fid-9 ta` Frar, 2005. Hawn ukoll il-Qorti tagħti suççinçt ta` atti li jistgħu jwasslu għal rikonoxximent tad-dejn bil-konsegwenza ta` rinunzja għall-eççeżżjoni tal-preskrizzjoni:

⁶ Rik Gur 270/14`

*“Illi l-gurisprudenza tgħallem illi għarfien tal-jedd mid-debitur irid ikun wieħed ċar u univoku. Inoltre semplici kollokwji jew konversazzjonijiet bejn il-kreditur u d-debitur ma jammontawx għal rikonoxximent tad-dejn u għalhekk ma jistgħu qatt jinterrompu l-preskrizzjoni jew inkella jiġu interpretati bħala rinunzja da parti tad-debitur għal prekskrizzjoni li ikun idekorra favur tiegħu. (ara sentenza PA 15.10.2003 – **Perit Arkitett Joseph Barbara vs Segretarju tal-War Damage Commission**, u wkoll Appell Superjuri 30.05.2003 – **Domenic Department Stores Ltd. vs Malta Dairy Products Ltd.**)”*

Illi jirriżulta illi r-rikorrenti tefgħet l-offerta tagħha u kwindi bl-istess sottomissjoni hija kienet qed taqbel mal-kundizzjonijiet **kollha** tas-sejha, fosthom kundizzjoni numru 7. Fil-fehma ta’ dan it-Tribunal dan ifisser illi meta r-rikorrenti għamlet l-offerta tagħha hija rrinunzjat għal kwalunkwe perjodu preskrittiv li seta’ għadda favur tagħha u dana għaliex hija qablet mal-kundizzjonijiet kollha tas-sejha għall-offerti, fosthom illi l-Awtorita` setgħet titlobha kumpens għall-okkupazzjoni llegali li saret fil-passat. It-Tribunal josserva illi fl-isess sejha għall-offerti hemm indikat ċar kif seta’ jinħadem tali kumpens u kwindi r-rikorrenti ma tistax tgħid li kienet sorpriża meta rċeviet il-komputazzjoni għall-okkupazzjoni illegali.

Illi fid-dawl tal-insenjamenti elenkati hawn fuq, u fid-dawl taċ-ċirkostanzi ta’ dan il-każ, it-Tribunal iqis li r-rikorrenti rrinunzjat għal kwalunkwe perjodu ta’ preskrizzjoni li seta’ kien laħaq għadda favur tagħha, u għaldaqstant huwa tal-fehma illi t-talba tar-rikorrenti għandha tiġi miċhuda.

DECIDE

Għaldaqstant it-Tribunal, għar-raġunijiet hawn fuq espressi u fit-termini hawn fuq premissi, qiegħed jiċhad l-appell tar-rikorrenti u jilqa’ r-risposta tal-Awtorita` intimata.

Spejjeż a karigu tar-rikorrenti.

Dr. Charmaine Galea
President tat-Tribunal ta’ Revizjoni Amministrattiva

Diane Gatt
Deputat Registratur